

ஞாயிறு வழிபாடு

(அருள்பணியாளர் இல்லாதபேரது குடும்பங்கள்ல் செர்க்க)

அனுமதி

மேதகு பேராயர் அந்தோணி ஆனந்தராயர்,
தலைவர், தமிழக ஆயர் பேரவையின்
திருவழிபாட்டுப் பணிக்குழு

தயாரிப்பு

அருள்பணி. முனைவர் S. அன்புதராஜ்

பொதுச்செயலர்

தமிழகத் திருவழிபாட்டுப் பணிக்குழு
முப்பணி மையம், திண்டிவனம்

2020

ஞாய்று வர்பாடு

(அருள்பணியாளர் இல்லாதபோது குடும்பங்களில் செபிக்க)

தலைவர் : தந்தை, மகன், தூய ஆவியாரின் பெயராலே.

எல் : ஆமென்.

தலைவர் : அன்புமிக்க சகோதரர், சகோதரிகளே! இன்று ஆண்டவரின் நாள். (நம் ஆண்டவராகிய இயேசு கிறிஸ்து உயிர்த்தெழுந்ததை நினைவுகூர்ந்து அறிக்கையிடும் நாள்). இவ்வேளையிலே, நம் அன்றாட வாழ்வை நற்செய்தியின் ஒளியில் சீர்தூக்கிப் பார்த்துப் புதுப்பித்துக் கொள்வோம். கடந்த வாரத்தில் இறைவன் நமக்குச் செய்த எண்ணற்ற நன்மைகளுக்காக நன்றி கூறுவோம். இறை அன்பிற்கும் பிறரன்பிற்கும் எதிராக நாம் செய்த குற்றங்களுக்காக மனம் வருந்துவோம். நம் பல்வேறு தேவைகளுக்காக நம்பிக்கையுடன் அவரிடம் மன்றாடுவோம். ஒரே குடும்பமாக இணைந்து இறைவனைப் போற்றிப் புகழ்வோம். அவரது விருப்பத்தை நிறைவேற்றுவோம் என்ற உறுதியோடு, இவ்வழிபாட்டிலே பங்கேற்போம்.

வருகைப்பாடல் : (இறைப்புகழ்ச்சிப் பாடல்)

மனத்துயர் மன்றாட்டு

“உங்கள் தீச்செயல்களே உங்களுக்கும் உங்கள் கடவுளுக்கும் இடையே பிளவை உண்டாக்கியுள்ளன; உங்கள் பாவங்களே அவர் செவிசாய்க்காதவாறு அவரது முகத்தை உங்களுக்கு மறைத்துள்ளன” என்கிறார் இறைவாக்கினர் எசாயா (59:2). ஆம், பாவம் என்பது உறவின் முறிவாகும். இறைவனுக்கும் – மனிதனுக்கும், மனிதனுக்கும் – மனிதனுக்கும் இடையே உள்ள உறவுகள் பாவத்தால் முறிந்து விடுகின்றன. முறிந்த உறவுகளை மீண்டும் சீர்ப்படுத்த நம் பாவங்களை ஏற்றுக்கொள்வோம்; மனம் வருந்துவோம்; மன்னிப்பு வேண்டுவோம்.

தலைவர் : எல்லாம் வல்ல இறைவனிடமும். . .

எல் : சகோதரர், சகோதரிகளே உங்களிடமும். . .

தலைவர் : ஆண்டவரே இரக்கமாயிரும்.

எல் : ஆண்டவரே இரக்கமாயிரும்.

தலைவர் : கிறிஸ்துவே இரக்கமாயிரும்.

எல் : கிறிஸ்துவே இரக்கமாயிரும்.

தலைவர் : ஆண்டவரே இரக்கமாயிரும்.

எல் : ஆண்டவரே இரக்கமாயிரும்.

(அல்லது)

(சிறிது நேரம் அமைதியாக ஆன்ம சோதனை செய்தல்; பின்னர், மக்கள் தங்கள் பாவங்களை அறிக்கையிடுதல்; ஒவ்வொரு பாவ அறிக்கைக்குப் பிறகும் என பிழையெல்லாம் பொறுத்தருளும்' என்று பாடவும்).

(அல்லது)

ஏதேனும் ஒரு மனத்துயர் பஜன் பாடல் பாடலாம்.

தலைவர் : உன்னதங்களிலே கடவுளுக்கு மாட்சி உண்டாகுக. (திருவருகைக் காலத்திலும் தவக்காலத்திலும் சொல்ல வேண்டாம்).

எல் : உலகினிலே நன்மனத்தோருக்கு அமைதி ஆகுக. . .

திருக்குழும் மன்றாட்டு

(புதிய உரோமைத் திருப்பலி நூலிலிருந்து அன்றைய திருக்குழும் மன்றாட்டை வாசிக்கவும். இல்லையெனில் ஒவ்வொரு காலத்திற்குரிய திருக்குழும் மன்றாட்டையும் கீழ்க்கண்டவாறு பயன்படுத்தலாம்).

திருவருகைக் காலம்

தலைவர் : மன்றாடுவோமாக: என்றும் வாழும் எல்லாம் வல்ல இறைவா! உம் திருமகனின் பிறப்பு விழாவை எதிர்நோக்கி இருக்கும் நாங்கள், தாழ்மையுடன் உம்மை வேண்டுகிறோம். கன்னிமரியிடமிருந்து மனிதராகப் பிறந்து எம்மிடையே குடிகொள்ளத் திருவுளமான உம் திருமகன் இயேசு, எங்கள்மீது தமது அன்பையும் இரக்கத்தையும் பொழிந்தருள்வாராக. நாங்கள் பாவத் தளையிலிருந்து விடுபட்டு, மீண்டும் அருள்வாழ்வைத் தொடர எங்களுக்கு வரம் தருவாராக. உம்மோடு தூய ஆவியாரின் ஒன்றிப்பில் இறைவனாய் என்றென்றும் வாழ்ந்து ஆட்சி செய்கின்ற அவர் வழியாக உம்மை மன்றாடுகிறோம்.

எல் : ஆமென்.

கிறிஸ்து பிறப்புக் காலம்

தலைவர் : மன்றாடுவோமாக : எல்லாம் வல்ல இறைவா, எங்களைக் கனிவுடன் கண்ணோக்கும். உமது திருமகனின் பிறப்பால் எங்களை இருளினின்று விடுவித்து, வியத்தகு ஒளிக்கு அழைத்துச் சென்றீர். நாங்கள் பெற்ற இந்தப் புதுவாழ்வை எங்கள் சொல்லாலும் செயலாலும் உலகெங்கும் பறைசாற்றச் செய்தருளும். உம்மோடு தூய ஆவியாரின் ஒன்றிப்பில் இறைவனாய் என்றென்றும் வாழ்ந்து ஆட்சி செய்கின்ற அவர் வழியாக உம்மை மன்றாடுகிறோம்.

எல் : ஆமென்.

தவக்காலம்

தலைவர் : மன்றாடுவோமாக : அருள்பெருஞ்சோதியே இறைவா! தவமும் செபமும் பகிர்ந்து வாழ்வதுமே பாவங்களுக்குப் பரிகாரமாகும் எனக் கற்பிக்கின்றீர். இவற்றைச் செய்யத் தவறிய நாங்கள், எங்கள் தாழ்நிலையை உணர்ந்து ஏற்றுக் கொள்கிறோம். பாவச்சுமையால் தளர்ந்துள்ள எங்களைத் தயவாய்க் கண்ணோக்கித் திடப்படுத்தியருளும். இனி நாங்கள் உம்மில் வாழ ஆற்றலைத் தாரும். உம் திருமகனின் பாடுகளின் வழியாக அவரது மாட்சியில் பங்குபெற அருள்புரியும். உம்மோடு. . .

எல் : ஆமென்.

பாஸ்கா காலம்

தலைவர் : மன்றாடுவோமாக : வாழ்வின் வழிகாட்டியாகிய இறைவா! பாலும் தேனும் பொழியும் நாட்டிற்கு அன்று இஸ்ரவேல் மக்களை வழிநடத்திய நீர், இன்று உம் திருமகனாகிய இயேசு கிறிஸ்துவின் உயிர்த்தெழுதலால், மனிதர் அனைவரையும் புதுவாழ்வுக்கு அழைத்து வந்துள்ளீர். இப் புதுவாழ்வின் மகிழ்ச்சியைக் கொண்டாட வந்திருக்கும் நாங்கள், இவ்வாழ்வில் நிலைத்திருக்கத் தேவையான ஆற்றலை உமது வார்த்தையாலும் அருளடையாளக் கொண்டாட்டங்களாலும் பெற்றுக்கொள்ளச் செய்தருளும். உம்மோடு. . .

எல் : ஆமென்.

ஆண்டின் பொதுக்காலம்

தலைவர் : மன்றாடுவோமாக : எங்கள் மீட்பராகிய இறைவா! எத்தகைய துன்பங்களிலும் பிரச்சினைகளிலும் உம்மைக் கூவியழைப்போருக்குச்

செவிசாய்ப்பவர் நீரே என்ற நம்பிக்கையுடன், நாங்கள் உம் திருமுன் குழுமி வந்துள்ளோம். எங்களுக்கு உம் அறநெறிகளைக் கற்பியும். அன்பு செய்வதே எல்லாவற்றிலும் மேலான கட்டளை என்பதை உணர்ந்து, உம்மோடும் எம் அயலாரோடும் நல்லுறவு கொண்டு வாழ அருள்புரியும். உம்மோடு. . .

எல் : ஆமென்.

(அல்லது)

தலைவர் : மன்றாடுவோமாக : வல்லமை மிக்க இறைவா! சிறந்த கொடைகள் அனைத்தும் உம்மிடமிருந்தே வருகின்றன. உம்மீது கொள்ளும் அன்பால் எங்களுடைய இதயங்களை நிரப்பியருளும். நாங்கள் மேன்மேலும் உம்மில் வளரவும், நன்மையானதெல்லாம் எங்களில் மலரவும், இவ்வாறு உமது செயல் எங்கள் வாழ்வில் வெளிப்படவும் செய்தருளும். உம்மோடு. . .

எல் : ஆமென்.

இறைவாக்கு வழிபாடு

(வாசகங்களுக்கு முன் திருநூலுக்குத் தீப, தூப, மலர் அஞ்சலி செய்யலாம். அந்தந்த ஞாயிற்றுக்கிழமைக்குரிய வாசகங்களைப் பயன்படுத்தவும். வாசகங்களுக்கு முன்னுரை வழங்கலாம்).

முதல் வாசகம்

பதிலுரைப் பாடல்

இரண்டாம் வாசகம்

அல்லேலூயா (தவக்காலத்தில் அல்ல)

நற்செய்தி

இறைவார்த்தை விளக்கம்

(வாசகங்களின் அடிப்படையில் அல்லது கொண்டாடப்படும் விழாவின் அடிப்படையில் இறைவார்த்தைக்கு விளக்கம் அல்லது பகிர்வு விளக்கம் அமைய வேண்டும். அதை முன்னதாகவே நன்கு தயார் செய்யவேண்டும்).

நம்பிக்கை அறிக்கை

தலைவர் : நாம் அனைவரும் சேர்ந்து நமது நம்பிக்கையை அறிக்கையிடுவோம்.

எல் : 'ஓரே கடவுள் நம்புகின்றேன். . .'

(அல்லது) 'விண்ணகத்தையும் மண்ணகத்தையும் படைத்த...' – ஏதாவது ஒன்றைப் பயன்படுத்துக (அல்லது) விண்ணையும் மண்ணையும் படைத்தவராம் (பாடல்).

நம்பிக்கையாளர்களின் மன்றாட்டு

தலைவர் : அன்பார்ந்த சகோதர சகோதரிகளே, 'கேளுங்கள் உங்களுக்குக் கொடுக்கப்படும்; தேடுங்கள், நீங்கள் கண்டடைவீர்கள்; தட்டுங்கள், உங்களுக்குத் திறக்கப்படும்' என்று கூறிய நம் ஆண்டவர் இயேசு கிறிஸ்துவின் வார்த்தைகள் உண்மையானவை. தம் திருமகனின் வார்த்தைக்கு ஏற்ப நேரிய உள்ளத்தோடு தந்தையைத் தேடிவரும் யாவரையும் தந்தையாம் கடவுள் கனிவோடு ஏற்றுக்கொள்கின்றார்; அவர்கள் நம்பிக்கையுடன் கேட்பதையெல்லாம் அருள்கின்றார். எனவே, இப்பொழுது நாம் இறைவன்மீது பற்றுறுதி கொண்டு, நம் மன்றாட்டுகளை எழுப்புவோம்.

எங்கள் திருத்தந்தையையும், ஆயரையும், பங்குத் தந்தையையும், எங்கள் மறைமாவட்டத்திலுள்ள எல்லாக் குருக்களையும் துறவிகளையும் நீர் ஆசீர்வதித்து, உமது அருளாலும் ஆற்றலாலும் நிரப்பி அவர்கள் உமக்கு என்றும் பிரமாணிக்கத்துடன் பணிபுரிய வரமருள வேண்டுமென்று இறைவா உம்மை மன்றாடுகிறோம்.

எல் : ஆண்டவரே, எங்கள் மன்றாட்டைக் கேட்டருளும்.

எங்கள் நாட்டை ஆள்வோர், மக்களின் நலனில் அக்கறை கொண்டு, தன்னலமின்றித் தியாக உள்ளத்தோடு பணிபுரிவதற்குத் தேவையான அருளைத் தரவேண்டுமென்று, இறைவா உம்மை மன்றாடுகிறோம்.

தனிமை, வறுமை, நோய் முதலியவற்றால் வாடும் மக்களை நாங்கள் அன்பு செய்யவும், எங்கள் பிறரன்புப் பணிகளால் அவர்கள் புதிய வாழ்வைப் பெறவும் இறைவா உம்மை மன்றாடுகிறோம்.

இவ்வழிபாட்டில் பங்குபெறும் நாங்கள் அனைவரும் உடல், உள்ள, ஆன்மீக நலன்களைப் பெற்று, மகிழ்ச்சியுடன் வாழ வரமருள வேண்டுமென்று, இறைவா உம்மை மன்றாடுகிறோம்.

எங்கள் இல்லங்களிலும் ஊரிலும் பங்கிலும் அன்பும் ஒற்றுமையும் அமைதியும் நிலவவும், நாங்கள் ஒருவரை ஒருவர் புரிந்துகொண்டு பகிர்ந்து வாழவும் அருள்புரிய வேண்டுமென்று, இறைவா உம்மை மன்றாடுகிறோம்.

நாங்கள் செய்யும் தொழிலை ஆசீர்வதிக்கவும், எங்களுக்கு நீர்வளமும் நிலவளமும் தந்து நல்ல விளைச்சலைக் கொடுக்கவும் வேண்டுமென்று, இறைவா உம்மை மன்றாடுகிறோம்.

தலைவர் : நம்முடைய தனிப்பட்ட தேவைகளுக்காக அமைதியாக வேண்டுவோம் (அமைதி)

தலைவர் : மன்றாடுவோமாக : இரக்கம் நிறைந்த இறைவா, உம்முடைய பிள்ளைகளாகிய நாங்கள் உம்மீது மிகுந்த நம்பிக்கை கொண்டு எழுப்பியுள்ள இந்த வேண்டுகளுக்கு கனிவுடன் செவிசாய்த்தருளும். எங்களை எந்நாளும் காத்து வழிநடத்தி வருகின்ற எம் தந்தையே, உமது வள்ளன்மையால் நாங்கள் உம் அருள்வரங்களை நிறைவாகப் பெற்று மகிழ்வோமாக. எங்கள் ஆண்டவராகிய கிறிஸ்து வழியாக உம்மை மன்றாடுகிறோம்.

எல் : ஆமென்.

தலைவர் : இறைவன் நம்மைத் தொடர்ந்து அன்பு செய்து வருகிறார். நமது அன்பை அவருக்குக் காட்டும் அடையாளமாக, நமது உழைப்பின் பயனாகக் கிடைத்த பொருள்களைப் பவனியாகக் கொண்டு வந்து காணிக்கையாக்குவோம்.

பாடல் : (பொருத்தமான காணிக்கைப் பாடல் பாடலாம்).

போற்றிப் புகழ்தல்

தலைவர் : அனைத்தையும் படைத்துப் பராமரித்துப் பாதுகாத்து வரும் தந்தையே உம்மைப் போற்றுகிறோம்.

எல் : இறைவா உம்மைப் போற்றுகிறோம். உம்மைப் புகழ்கிறோம்; உமக்கு நன்றி கூறுகிறோம்.

தலைவர் : கன்னி மரியாவிடமிருந்து பிறந்து எங்கள் பாவங்களுக்காகச் சிலுவையில் இறந்து உயிர்த்த இயேசுவே உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : எம் நடுவில் எழுந்தருளி, எங்களைப் புனிதப்படுத்தி வழிநடத்துகின்ற தூய ஆவியாரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : எங்கள் துன்ப வேளையிலே எங்களோடு இருந்து, துயர் துடைத்து ஆறுதல் அளிக்கின்ற ஆண்டவரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : நாங்கள் நோயுறும்போது நலம்தரும் நாயகனாக வந்து எங்களைச் சந்தித்து, குணமாக்குகின்ற ஆண்டவரே உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : என்றும் எங்களோடு தங்கி, எங்களைப் பலப்படுத்தி, உமது வல்லமையாலும் ஆற்றலாலும் நிரப்பிக் காத்து வருகின்ற ஆண்டவரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : மூவொரு இறைவா, விண்ணகமும் மண்ணகமும் உம்மைப் பணிந்து வணங்கி உமது வல்ல செயல்களைப் புகழ்கின்றன; நாங்களும் வான்படைகளின் அணிகள் அனைத்தோடும் சேர்ந்து முடிவின்றிப் பறைசாற்றிச் சொல்வதாவது:

எல் : தூயவர், தூயவர்.

பலியின் நினைவு

தலைவர் : நம்முடைய மீட்புக்காகத் தம்மையே கல்வாரியில் பலியாக்கினார் கிறிஸ்து. அப்பலியை நாம் இப்போது நினைவுகூர்வோம். அருளடையாள முறையில் தொடர்ந்து நமக்காகப் பலியாகும் கிறிஸ்துவோடு, நம்மையும், நம் சிந்தனை, சொல், செயல் அனைத்தையும் இணைத்துக் கொள்வோம்.

எல் : எங்களுக்காகப் பலியாகும் அன்பு இயேசுவே / உம்மை ஆராதித்துப் போற்றிப் புகழ்கின்றோம். / அன்று கல்வாரியில் பலியான நீர், / இன்று திருப்பலிக் கொண்டாட்டங்களில், / எங்களுக்காக மீண்டும் மீண்டும் பலியாகின்றீர். / வாழ்வளிக்கும் உணவாக உம்மையே எங்களுக்கு அளிக்கின்றீர். / இன்று உம் பலியை / நாங்கள் அருளடையாள முறையில் கொண்டாட இயலாவிடினும் / உமது கல்வாரிப் பலியை நினைவுகூர்கின்றோம்; / அந்தப் பலியோடு எங்களையே இணைத்துக் கொள்கிறோம். எங்கள் இன்பம், துன்பம், / ஏற்றம், ஏமாற்றம், / சிக்கல்கள், பிரச்சினைகள், / வேலைகள், திட்டங்கள் அனைத்தையும், / எங்கள் வாழ்வு முழுவதையும் /

உமக்கு உகந்த பலியாக அர்ப்பணிக்கின்றோம். / எங்கள் எளிய காணிக்கையை ஏற்றுக்கொண்டு / எங்களை ஆசீர்வதியும். / எம் சிந்தனை, சொல், செயல் அனைத்தையும் / நீர் புனிதப்படுத்தியருளும். / நாங்கள் எங்களையே மறுத்து, / தியாக உணர்வோடு உம்மைப் பின்பற்றச் செய்வீராக. / எம் சகோதரரில் உம்மைக் காணவும், அவர்களை முழு உள்ளத்தோடு ஏற்று அன்பு செய்யவும் / தாராள உள்ளத்தோடு அனைவர்க்கும் பணிபுரியவும் / வரமருள்வீராக. / ஆமென்.

திருவுணவின் நினைவு

தலைவர் : கடவுளை நம் தந்தையென அழைக்க இயேசு நமக்குக் கற்பித்தார். எனவே, நம் தந்தையாகிய இறைவனைப் போற்றவும், இறையாட்சி இவ்வுலகில் வளரவும் இயேசு கற்றுத்தந்த மன்றாட்டைச் சொல்வோம்.

எல் : விண்ணுலகில் இருக்கிற. . . . (பாடலாம்)

தலைவர் : இவ்வழிபாட்டில் பங்கு கொள்ளும் நாம் அனைவரும், அன்பிலும் நட்புறவிலும் ஒவ்வொரு நாளும் வளரவேண்டுமென்று இயேசு நம்மை அழைக்கிறார். அவரே நம்மிடையே காணப்படும் பிளவுகளை அகற்றி, நம்மை அன்பின் குடும்பமாக உருவாக்குகிறார். எனவே, நாம் அன்புறவில் நிலைத்து வாழ்வோம் என்பதன் அடையாளமாக, ஒருவருக்கொருவர் அமைதியை அறிவித்துக் கொள்வோம்.

அமைதியை அறிவித்தல்

எல் : உலகின் பாவங்களைப் போக்கும். . .

தலைவர் : இப்போது, ஆண்டவர் இயேசு நம் உள்ளத்தில் எழுந்தருளிவர, அனைவரும் சேர்ந்து மன்றாடுவோம்.

எல் : “ஆண்டவரே, / நீர் என் இல்லத்தில் எழுந்தருள் / நான் தகுதியற்றவன். / ஆனால் ஒரு வார்த்தை மட்டும் சொல்லியருளும்” / என்று நூற்றுவர் தலைவர் செபித்ததுபோல, / நாங்களும் இப்போது / உம் திருப்பாதம் பணிந்து வேண்டுகிறோம். / இனிய இயேசுவே! / நாங்கள் தகுதியற்றவர்களாய் இருந்தாலும், / எங்கள் தகுதியின்மையைப் பாராமல் / நீர் எங்கள் உள்ளங்களில் எழுந்து வாரும். / உமது அன்பிலும் அருளிலும் நாங்கள் நிலைத்திருக்க / எம்முள் எழுந்துவாரும். / உமது பிள்ளைகளாக, / உயிருள்ள உண்மைச் சாட்சிகளாக, / உமது நற்செய்தியின்படி வாழ்வவர்களாக / எங்களை உருமாற்ற வாரும். / தந்தையின் திருவுளப்படி வாழ்ந்திட /

எங்களுக்குத் துணைபுரிந்திட வாரும். / நன்மை செய்வதில் ஆர்வமுள்ளவர்களாய், / தீமைகள் அனைத்திலிருந்தும் விடுதலை பெற்றவர்களாய் வாழவும் / எங்களை வழிநடத்த வாரும். / எல்லா நலன்களாலும் வளங்களாலும் எங்களை நிரப்ப வாரும் / - ஆமென்.

சிறிது நேரம் அனைவரும் அமைதியாக மன்றாடுதல்

பாடல் : ஆண்டவருக்கு நன்றி செலுத்துங்கள் (திபா 118)

இறுதி மன்றாட்டு

தலைவர் : மன்றாடுவோமாக : அன்பின் ஊற்றாகிய இறைவா! இந்த வழிபாட்டின் வழியாக நீர் எங்களைச் சந்தித்தீர். உமது திருவார்த்தையால் எங்களுக்கு வாழ்வளித்தீர். அதன் பயனாக நாங்கள் உம் திருமகன் கிறிஸ்துவைப் போல் மாறச் செய்தருளும். எங்கள் வாழ்வின் எல்லாச் சூழ்நிலைகளிலும், சிறப்பாக எங்களது குடும்ப வாழ்க்கையிலும், அவரது மனநிலையைத் தாங்கி, ஒருவரை ஒருவர் ஏற்று ஒன்றிணைந்து வாழ அருள்தாரும். எங்கள் ஆண்டவராகிய. . . .

எல் : ஆமென்.

பங்கு அருள்பணியாளரின் அறிக்கையை வாசித்தல்

கொரோனா வைரஸ் தொற்று நோய் நெருக்கடியில் அன்னை மரியாவை நோக்கி மன்றாட்டு

தலைவர் : ஓ அன்னை மரியே!

எல் : நீர் எப்போதும் எங்கள் பாதையில் மீட்பு மற்றும் நம்பிக்கையின் அடையாளமாக ஒளிர்கின்றீர். சிலுவை அடியில் நின்று இயேசு பட்ட பாடுகளில் பங்கெடுத்து, உமது நம்பிக்கையில் உறுதியாக இருந்தீர். நோயாளிகளின் ஆரோக்கியமே! எங்களை உம்மிடம் ஒப்புக்கொடுக்கிறோம்.

அனைத்துலக மக்களின் மீட்புக்குத் துணை நிற்கும் நீர், எங்களுக்கு என்ன தேவை என்பதை நீர் அறிந்து வழங்குவீர் என்பதில் நாங்கள் உறுதியாக உள்ளோம். ஆகவே, கலிலேயாவின் கானாவில் நடந்ததுபோல இந்த சோதனைக் காலத்திற்குப் பின் நாங்கள் எங்கள் மகிழ்ச்சிக்கும் கொண்டாட்டத்திற்கும் மீண்டும் திரும்புவோம் என நம்புகிறோம்.

எங்கள் துன்பங்களை தம்மேல் ஏற்றுக்கொண்டு, துயரங்களை சுமந்து கொண்டு, சிலுவை வழியாக உயிர்ப்பின் மகிழ்ச்சிக்கு எங்களை வழிநடத்திய

இயேசு கூறியபடி தந்தையின் திருவுளத்திற்கு நாங்கள் இணங்கி வாழ்வதற்கு இறையன்பின் தாயே எங்களுக்கு உதவியருளும். ஆமென்.

ஓ இறைவனின் புனித அன்னையே, உமது பாதுகாப்பின் கீழ் நாங்கள் அடைக்கலம் தேடுகிறோம். மாட்சிக்குரிய புனித கன்னியே, சோதனைக்கு உட்பட்டிருக்கும் எங்கள் விண்ணப்பங்களை புறக்கணியாமல் ஒவ்வொரு ஆபத்திலிருந்தும் எங்களை விடுவித்தருளும்.

- திருத்தந்தை பிரான்சிஸ்

ஆசியுரை

தலைவர் : நன்மையே உருவான இறைவன் நமக்குத் தம் அருளை அளித்து, ஆசீரைப் பொழிந்து, எல்லாத் தீமைகளினின்றும் நம்மைக் காத்தருள்வாராக.

எல் : ஆமென்.

தலைவர் : நம் புகலிடமாகிய இறைவன் நம் நம்பிக்கையை வளர்த்து, எதிர்நோக்கை உறுதிப்படுத்தி, நாம் இறுதிவரை அன்பிலும் அமைதியிலும் நிலைத்திருக்கச் செய்வாராக.

எல் : ஆமென்.

தலைவர் : கருணை மிகுந்த கடவுள் நம்மை இரக்கத்துடன் கண்ணோக்கி, நம் திட்டங்களும் முயற்சிகளும் விருப்பங்களும் நிறைவேற்றச் செய்வாராக.

எல் : ஆமென்.

தலைவர் : ஆண்டவர் நம்மை ஆசீர்வதித்து, தீமைகள் அனைத்தினின்றும் பாதுகாத்து நிலைவாழ்வுக்கு அழைத்துச் செல்வாராக.

எல் : ஆமென்.

தலைவர் : இறையன்பிலும் பிறரன்பிலும் வாழ்ந்து சான்றுபகரச் சென்று வருவோம்.

எல் : இறைவா உமக்கு நன்றி!

பாடல் : மரியன்னைப் பாடல்